



تاریخ: ۲۰۱۵/۰۲/۰۴

نویسنده: پوهندوی آصف بهاند

د کوچنیانو ادبیات تاریخی پس منظر، اوسنی حالت دویمه برخه

په فولکلور کې د کوچنیانو د ادبیاتو څرک: که د فولکلور په باب له اوردو بحثونونه تیر شو او په لنډ ډول ووايو چې پښتني فولکلور ښه بډای فولکلور دی، نو په دې بډای فولکلور کې د کوچنیانو له پاره څه شته که نه؟ او که وي نو څومره به وي؟ هوکې، په پښتني فولکلور کې د کوچنیانو له پاره ډیر څه شته چې دوی ته څه ورزده کوي، په دوی کې هنري ذوق او عاطفه روزي او ټولنيزو فعالیتونو ته یې هڅوي. د پښتو ادبیاتو په شفاهي برخه کې د کوچنیانو له پاره یو لړ سندرې، شعرونه، کیسې او متلونه شته چې یا په خپله د دوی له خوا ویل کیږي او جوړیږي، یا د لویانو له خوا د دوی د سوبې، طرز تفکر او غوښتنو په نظر کې نیولو سره، د دوی له پاره ویل کیږي او جوړیږي. لکه د میندو سندرې چې د پښتنو په بیلابیلو سیمو کې د کوچنیانو له پاره د میندو له خوا ویل کیږي. یوه ښه بیلگه یې د آلو فولکلوریکه سندرې ده. دا سندرې مور د ماشوم د ویده کولو په وخت کې په داسې حال کې وايي چې په یوه لاس ماشوم ټپوي، نو په ډیر خواږه آهنگ سره دا سندرې وايي:

آلو، لوی زویه

سر د شا زلمو زویه

آلو، لوی پیشو

پیشو مه راځه له غرو

اڅک جان داسې ویده دی

لکه گوډی د رنجو (بهاند آصف، د کوچنیانو ادبیات، د چاپ او خپرونو دولتي کمیټه، کابل، دولتي مطبعه، ۱۳۶۶ ل کال، ۲۸ مخ)

په پښتني فولکلور کې کومې برخې چې د کوچنیانو په فولکلوري ادب کې راوستل کیږي، په هغه باندې ښاغلي استاد حبیب الله رفیع په خپل ارزښتمند اثر «دخلکو سندرې» کې ښه اورد علمي بحث کړی دی. د موضوع د اورد والي د مخنیوي له پاره یې یوازې نومونه را اخلم:

د میندو سندرې، د ورو سندرې، د کوچنیانو سوال ځواب، کیسې، د ورو مشاعرې، کوچنی نکل، بلنډره، د پک غندنه، د کیکر راورل، فولکلوریکه غندنه، نکلي لنډی، فولکلوریکه ستاینه، د ماشوم کرارول، د شنو سترگو فولکلوریکه غندنه، فولکلوري ستاینه، د بیکارۍ او لټۍ غندنه، د ښکلا یا ښایست یادونه، او نور. (رفیع حبیب الله، د خلکو سندرې، ۱۳۴۹ ل کال، ۴ مخ)

د غه راز استاد حبیب الله رفیع د ولسي سندرو د ارزښت په لړ کې د هغو سندرو په تعلیمي ارزښت ټینګار کوي چې د کوچنیانو د روزلو له پاره د دوی دراتلونکي ژوند سره اړوند درسونه په کې ورکول کیږي. رفیع صاحب وايي:

« د پښتنو اولسي سندرو په اوردې لړۍ کې ډېره زړه کړۍ د میندو سندرې دي چې د ویدي سندرو په څیر ماشوم (هلکانو او نجونو) ته د دوی له راتلونکي ژوند سره اړوند درسونه په کې ورکول کیږي او د دوی ټولنيز مسؤولیتونه په کې وربښودل کیږي، د همدې لړۍ بله زړه کړۍ د ماشومانو سندرې دي چې د خپلو میندو له سندرو نه ادبي درس او د ژوند پند اخلي او د چاپیرو او طبیعت ساده ارزښتونه په کې رانغاړي او خپلې لوبې اوساتیرۍ پرې تودوي، تر دې اوروسته یې نیم بیت یو ماشوم او بله مسره یې بل ماشوم وايي چې دا د شعر جوړولو او د هغه په چل پوهیدلو ښه تمرین دی او کیسې یا چیستانونه هم بیا د ذهني آزمویني او د معلوماتو د ارزونې له پاره دي چې د ماشومانو

د پاڼو شمیره: له 1 تر 3

افغان جرمن آنلاين په درنښت تاسو همکارۍ ته رابولي. په دغه پته له مور سره اړیکه ټینګه کړئ maqalat@afghan-german.de

یادونه: دلیکني د لیکنيزي بني پازوالي د لیکوال په غاړه ده، هيله من يو خپله لیکنه له رالیږلو مخکې په څیر و لولئ

خبرکي په کې زياتيري او زياتيري . ورپسې لويان هم د ژوند په بيلابيلو وختونو او ځايونو کې د سندرو دا لړۍ پالي او ادبي تجربه د ژوند له تجربو سره تسلسل مومي. « (<http://www.dw.de/> -د مور-او-ماشوم-سندري-ا- /a/ 3697012)

د کوچنيانو له پاره په پښتني فولکلور کې د ځانگړو شوو برخو نه يو څو بيلگي:
- سوال ځواب :

غنم - خبرې دي منم،

اوربشي - خبرې دي خوشي،

جوار - خبرې دي په وار،

- کيسی:

پوري خوا کورک - له سپينو مرو ډک،

تور دی کارغه نه دی - الوزي مارغه نه دی،

- د ميندو سندري:

آللو، للو زويه،

سر د شازلمو زويه،

يا :

آللو، للو، للو

پيشو مه راځه له غرو،

ملوک جان داسې ویده دی لکه گوډی د رنجو.

- د ماشومانو سندري:

کله چې ماشومان لږ را لوی شي، يعنې خبرې پيل کړي، نو په منځو کې يې د لوبو په وخت کې زمزمه کوي:

شين يې کې، زرغون يې کې

د شنه غوايي لرمون يې کې

د اوسپنې تلبر يې کې

د پک سري په سر يې کې

زموږ جونه پي پنډې کې

د نورو جونه کونډې کې (پتنگ عبدالکریم، گرنی ادب، د عرفان مجلې خپرونه، ۱۳۵۷ ل کال، ۲۴ مخ)

يا:

ډم، ډم د چرگ واده دی،

چرگ په لاره کې ویده دی.

د کوچنيانو د سندرو يوه بله بيلگه چې په خوست کې په دې ډول ويل کيږي:

اکو، بکو

دنبالکو

سپيه لاره په تبي

ما و ويشته په دېلي

نه يې سر و نه لکی

پيشو پرنک (گرنی ادب، ۲۴ مخ)

- سندريزي کيسی:

په پښتني فولکلور کې منظومې کيسې ډيرې دي او دا د کوچنيانو له پاره ښه ادبي سرگرمي گڼل کيږي، هغه داسې

چې يو ماشوم کيسی وايي او بل يې بايد ځواب و وايي:

لښته ده، زر لښته ده،

نه ماتيري سخته ده.

ځواب يې دی: اوبه.

د پاڼو شميره: له 2 تر 3

افغان جرمن آنلاین په درنښت تاسو همکارۍ ته رابولي. په دغه پته له مور سره اړيکه ټينگه کړئ maqalat@afghan-german.de

يادونه: دليکنې د ليکنيزې بڼې پازوالي د ليکوال په غاړه ده، هيله من يو خپله ليکنه له راليرلو مخکې په ځير و لولئ

کيسی منثوري او منظومي برخي لري. منظومي کيسی په اصل کې يو ساده او روان شعر دی چې مطلب په کنايو او اشارو په کې بيانيزي. دمسر و شمير يې يو ډول نه وي. کله دوه مسر سيز بيت وي، کله درې مسرې او کله بيا څلور مسرې وي. دا يې څو بيلگي دي:

تر پان لاندې خونه
په کې ناسته ده زيتونه (ژبه)
زما يو ورور دی
پر هر بازار يې کور دی (لمر)
بريښي کمکي دی
يو سر يې سوری دی
بل سر يې نری دی
جوړونکی د کالی دی
ملگری يې سپیسی دی
و وايه کوم شی دی؟ (ستن)

(منگل علي محمد(سرمحقق)، د نويو ځوانانو له پاره پوهه او معلومات ، خپرونکی: د اريک د گرځنده کتابتونونو اداره، ۲۰۰۴ کال، ۷۲ مخ.)

د اکو، بکو سندر په ځينو پښتني سيمو کې په دي بڼه هم ويل کيږي:

اکو، بکو، دنبالکو، سر سيندکو، غوا مي لاره په ترپکو،
اکو بکو، دنبالکو، سيبه لاره په ترپکو، ما ويشته په ډبلی، نه يې سر و، نه لکی، پيشو پړنگ.
- د ورو مشاعرې:

د ورو مشاعرې د ماشومانو په منځ د مسابقي په بڼه ويل کيږي. استا حبيب الله رفيع د ورو د مشاعرو په باب داسې ويلي دي:

«دا د ماشومانو يو ډول مسابقي سندرې دي چې خپل ذهنونه د ادبي پانگې د خوندي کولو له پاره پرې روزي. يوه مسرې يې يو او بله يې بل وايي. که د دويم ماشوم دويمه مسرې ياده نه وه، مسابقه بايلي. دغه راز که د لومړي ماشوم د مسابقي بله سندر ياده نه وه، ماتيري.» (لونگ(مجله)، له غزني څخه خپرېدونکي خپلواکه، ناپيلي، پوهنيزه دوه مياشتني خپرونه، لومړی کال، دويمه گڼه، د غويي او غبرگولي گڼه، ۱۳۸۶ کال، ۲۲ مخ)

لومړی مسرې: دبو تر غزني،

دويمه مسرې: وورکی پروت دی بي سيزني .

په پښتني فولکلور کې کومې برخې چې فولکلوريستانو او لويو استادانو د کوچنيانو په ادب کې شميرلي، د دغو ټولو يادو شوو سندرو، کيسو، نکلونو، او نورو برخو څخه چې د کوچنيانو له پاره د ژوند په بيلا بيلو وختونو کې، په خپله د دوی له خوا او يا د مور، پلار، ښوونکي، او همځولو له خوا ويل شوي دي؛ د دوی په ماشوم ذهن تائير کوي، حواس يې پاروي، يو څه ور زده کوي، هنري ذوق په کې روزي، عاطفه په کې ژوندي کوي او يوه ټولنيز فعاليت ته يې هڅوي؛ نو د دغو دلایلو له مخې ځيني د نظر خاوندان، د فولکلور دې برخې ته د کوچنيانو فولکلوريک ادب وايي.

د ماشومانو او کوچنيانو د فولکلوريکو ادبياتو له لارې هغوی ته ډير ستر فرهنگي ميراث ور ښودل کيږي او ور ليرېدل کيږي. ماشومان او کوچنيان بي له دي چې په کوم ټولگي يا ښوونځي کې کيني، د فولکلوريکو کيسو او شعرونو له لارې، له ټولنيزو ارزښتونو او ستري فرهنگي شتمنی سره آشنا کيږي او همدغه فرهنگي شتمني د ژوند په پيژندلو کې مرسته ور سره کوي. له تير تاريخ سره آشنا کيږي، د تيرو انسانانو د ژوند څرنگوالی پيژني او د هغوی له طرز تفکر نه خبريږي.

دا يو ښکاره حقيقت دی چې د هنري ليکلي ادب توومنه په فولکلور کې نغښتې ده، د همدې اصل له مخې دا ويلاى شو چې د کوچنيانو د ادب د پيل ټکی هم په فولکلور يا گړني ادب پورې اړه لري. په شرق او غرب دواړو کې د کوچنيانو د ادب د پيل ټکی همدا اولسي نکلونه گڼل شوي دي چې يا هماغه اولسي نکلونه کت مټ د ورو له پاره په ليکلي بڼه وړاندې شوي دي او يا له هغو نه په استفادې سره د وخت د ټولنيزو شرايطو په پام کې نيولو سره ورته لږ په ساده ژبه برابر شوي دي.

د دويمې برخې پای

د پاڼو شميره: له 3 تر 3

افغان جرمن آنلاین په درنښت تاسو همکارۍ ته راښوولې. په دغه پته له مور سره اړيکه ټينگه کړئ maqalat@afghan-german.de

يادونه: دلپکنې د ليکنيزې بڼې پازوالي د ليکوال په غاړه ده ، هيله من يو خپله ليکنه له راليرلو مخکې په څير و لولئ